

‘ସମର୍ପଣ’ ଓ ‘ସମ୍ମୋହନ’ର ଅଦୃଶ୍ୟ ଝୋଟିଚିତା : ଛନ୍ଦାଚରଣଙ୍କ କବିତା

ଡ. ଆଲୋକ ବରାଳ

ଛନ୍ଦାଚରଣ ଆଚାର୍ଯ୍ୟ (୧୯୫୯-୧୯୯୫) ଓଡ଼ିଶାର ଚିତ୍ରକଳା ଓ କବିତାର ଆକାଶରେ ଉଲ୍‌କା ଭଳି ଦେଖାଦେଇ ହଜିଯାଇଥିଲେ ହେଁ ସେ ଉଲ୍‌କାର ଆଲୋକ ଛାଡ଼ିଯାଇଛି ଅଦ୍ଭୁତ ବିକିରିତ ଆଲୋକରଶ୍ମି । ଶିଳ୍ପୀ ଛନ୍ଦାଚରଣଙ୍କ ଚିତ୍ରରେ କବିତାକୁ ଏବଂ କବିତାରେ ଚିତ୍ରକୁ ଏକତ୍ର ଦେଖୁଛୁ । କବିତା ଓ ଚିତ୍ରର ଅଦ୍ଭୁତ ଯୁଗଳବନ୍ଦୀ ଥିଲା ଛନ୍ଦାଙ୍କ ସର୍ଜନ । କବି ଛନ୍ଦା କହିଲେ - ମନେ ପଡ଼େ ନିହାତି ପ୍ରେମିକ ମଣିଷଟିଏ; ଗାତ ଗାଉଛି ଦୂର କେଉଁ ତାଳବଣ ଘେରା ଗାଁ ଭିତରେ ଅବା ଏକାଏକା ସମୁଦ୍ର କୂଳରେ । କବି ଛନ୍ଦାଚରଣଙ୍କ ‘ଚଇତି ଓଠର ଚିଠି’ ପରେ ‘ଅର୍କବିଗ୍ରହ’ ଅନ୍ୟ ଏକ ସମ୍ଭାବନାପୂର୍ଣ୍ଣ କାବ୍ୟିକ ଅଭିବ୍ୟକ୍ତି । ‘ଅର୍କବିଗ୍ରହ’ (୧୯୯୫) ଆତ୍ମପ୍ରକାଶ କରିଥିଲା କବିଙ୍କ ମୃତ୍ୟୁପରେ । ଯାହାର ସବୁଯାକ କବିତା ଅନାମିକା । ଯାହାକୁ ନିଜେ ଚୟନ କରିଥିଲେ କବି । କବିତା ଓ ଚିତ୍ରର ଅଭିନବତାକୁ ବହନ କରୁଥିବା ‘ଅର୍କବିଗ୍ରହ’ର ସ୍ଵାତନ୍ତ୍ର୍ୟ ଚେଷ୍ଟା ଅଲଗା । ‘ଅର୍କବିଗ୍ରହ’କୁ ସାମ୍ନାରେ ରଖି ଶିଳ୍ପୀ ଛନ୍ଦାଚରଣଙ୍କ କବିତାମନସ୍ ଦୃଷ୍ଟିକୁ ବିଶ୍ଳେଷଣ କରିବା ଏ ଆଲେଖ୍ୟର ଲକ୍ଷ୍ୟ ।

ସ୍ମୃତି ମୋର ସାଇତା ସପନ :

ଛନ୍ଦାଚରଣଙ୍କ କବିତା ସ୍ମୃତିରେ ମହମହ ଏକ କାବ୍ୟ-ପରିଧି । ସେ ସବୁ ସ୍ମୃତି ଛନ୍ଦାଚରଣଙ୍କ କବିତା ସହ ଚିତ୍ରଗୁଡ଼ିକରେ ଛାଡି ଦେଇଛି ଗହୀର ଚିହ୍ନ ! “ତାର ସ୍ମୃତି ସ୍ମୃତି, ଶେଷ ନିଶାଣ (ପୃ - ୪୧) । ଛନ୍ଦାଚରଣଙ୍କ ପ୍ରେମିକା ଭଳି ଏକ ଅନୁଭବ । ଯାହା ଜୀବନକୁ ଟାଣିଧରୁଥାଏ ପ୍ରତି ମୁହୂର୍ତ୍ତରେ । ସ୍ମୃତି ଏକ ଜୀବନ୍ତ ପ୍ରତିମା ସଦୃଶ, ଯାହାର ରହିଛି ମଧ୍ୟ ବୟସ ଓ ସମୟ : “ସ୍ମୃତିଗୋ କେମିତି ବୁଝିନି ସତରେ/ଦିନ ସରି ସରି ଯାଏ/ ଅଳତାରଙ୍ଗା ଅଳସା ତୁମର ପାଦ/ କେତେ ଆଚକିତ କରିଦେଇ ସତେ/ ଆହୁରି ଆଗକୁ/ ମତେ ଭିଡିନେଇ ଯାଏ (ପୃ - ୪୬) । ଛନ୍ଦାଙ୍କ ପାଇଁ ସ୍ମୃତି ଏକ ବ୍ୟାପ୍ତ ଜୀବନବୋଧ, ଯାହାର ପରିସୀମା ଅନନ୍ତ ଆଉ ଅସୀମ ।

ଛନ୍ଦାଚରଣଙ୍କ କବିତାରେ ସ୍ମୃତି ଭଳି ଅତୀତ, ସତ୍ୟଶୀଳ-

ମନ୍ତ୍ରମୁଗ୍ଧ ଏକ ବାତାୟନ । ସେ ଅତୀତ ସବୁବେଳେ ଜୀବନ ସହ ଛାଇ ହୋଇ ଚାଲିଥିବାର ଏକ ପ୍ରକ୍ରିୟା । ଜୀବନ ସହ ଯୋଡି ହୋଇଥିବା ଅବିଚ୍ଛିନ୍ନ ଏକ ଏକ ଗଭୀର ପ୍ରତ୍ୟୟ ।

ମଣିଷକୁ ଅନୁସରଣ କରୁଥିବା ଭଳି ସମ୍ମୋହନ; ଯାହାକୁ ଭୁଲିହୁଏ ନାହିଁ; ପୋଛିଦେଇ ହୁଏ ନାହିଁ: ଅତୀତ କିନ୍ତୁ “ସେମିତି ରହିବା/ଚଢ଼ାଉତୁରା ଭିତରେ,/ ତାକୁ ପୋଛିଦେଇ ହବନି/ତାକୁ ଭୁଲିହବନି/ସତ ବା ଏମିତି ଲୁଚିବ କେମିତି ଅନ୍ଧାରେ” (ପୃ- ୧୩) । ସବୁ ଅତୀତ; ଅତୀତ ନୁହେଁ । ଯାହା ସତ୍ୟ, ତାହା ହିଁ ଅତୀତ ହୋଇ ରହିଯାଏ ସଦାକାଳ । ସେଇ ଯନ୍ତ୍ରଣା ଆଉ ଅନୁରାଗରେ ମଣିଷ ବୁଝାଏ କାଳ କାଳ । ସନ୍ତସ୍ତ ଜୀବନବୋଧ ତଳେ ଲଟେଇ ଥିବା ମହକିତ ଲଳାକାଟି ଅତୀତର ମହକରେ ଭରିଛି (ପୃ- ୨୩) । ଛନ୍ଦାଚରଣୀୟ କବିଆତ୍ମା ସବୁବେଳେ ଝୁରି ହୋଇଛି ଅତୀତ ସହ; କବି ପାଇଁ ଆତ୍ମା ଭିତରେ ଲୁଚି, ସଂଶୋଧିତ ହୋଇ ସାଇତା ହୋଇଥିବା ସପନ ହିଁ ଅତୀତ: ସ୍ମୃତି ଆଗୋ ମୋର ସାଇତା ସପନ (ପୃ- ୨୭) । ଯେମିତି ଅତୀତ ମୋର ସ୍ମୃତିମୋର ଚିରଞ୍ଜିବୀ ହେବ (ପୃ-୩୫) । ଅତୀତକୁ ଚିରଞ୍ଜିବୀ ରଖିବାରେ ବିଶ୍ୱାସୀ କବିଆତ୍ମାଟି ଦୁଃଖ ଆଉ ଅବସାଦରେ ଭରା, ଅଥଚ ସେଇ ସବୁ ସ୍ମୃତି ପାଇଁ ବିଭୋର ଓ ଚଂଳ ହୋଇ ଉଠିଛି ଛନ୍ଦାଚରଣୀୟ ଆବେଗ । ନଚେତ୍ ଅତୀତକୁ ସତ୍ୟ, ସାଇତା ସ୍ମୃତି, ଜୀବନର ମହକିତ ଲଳାକା କହୁଥିବା କବି, କେବେ ହେଲେ କହିପାରେ “ଅତୀତ : ଆଞ୍ଜୁଳାରେ ମୋର, ମୋ ନିଜର ଲୁହଗୋପେ ପରି” (ପୃ-୩୫) ।

ଏକା ଏକା ସମୁଦ୍ରର କୂଳେ :

ଜୀବନ ପ୍ରତି ଅପୂର୍ବ ସମ୍ମୋହନ ଆଉ ବିଭୋର କବି ଛନ୍ଦାଚରଣଙ୍କ କବିତାରେ ମଣିଷଟି ଅତ୍ୟନ୍ତ ନିଃସଙ୍ଗ (ଯା ଜୀବନ ବିରାଟ ଶୂନ୍ୟତା/ତାକୁ କାହିଁ ପଚାରୁଛୁ ସପନର କଥା (ପୃ-୫୬) । ସେ ନିଃସଙ୍ଗତା ଭିତରେ କାବ୍ୟପୁରୁଷଟି ସବୁବେଳେ ଜୀବନମୁଖୀ ଆଉ ଉର୍ଦ୍ଧ୍ୱମୁଖୀ । ଅଥଚ ଜୀବନ ପ୍ରତି ରଖିଛି ଅପୂର୍ବ ଅନୁରାଗ ।

ପ୍ରତ୍ୟେକ ମଣିଷ ଯେ ଏକଲା ଗୋଟିଏ ମଣିଷ, ଆଉ ତାର ବାଟ ଚାଲିବାର ଏକାକୀତ୍ୱକୁ “କେହି କୁଆଡେ ନାହିଁ କିଛି/ ଏକା ଏକା ସମୁଦ୍ର କୂଳରେ (ପୃ-୭) କାବ୍ୟାଂଶଟି ପ୍ରତୀକିତ କରୁଛି । ପ୍ରାତଃସ୍ମିକ ମର୍ତ୍ତ୍ୟ ଜୀବନରେ ‘ଅର୍କବିଗ୍ରହ’ର କାବ୍ୟପୁରୁଷ ବିତସ୍ତୁହ ! ଜାଗତିକ ଭିତ ଭିତରେ ଏକାକୀତ୍ୱର ଯନ୍ତ୍ରଣା ଭିତରେ ସେ ସନ୍ତସ୍ତ (ଶୂନ୍ୟଶାନ୍ କୋଠାରେ ଏକା ଏକା/ ଖୁବ୍ ଅସହାୟ, ପୃ-୧୯) କାବ୍ୟପୁରୁଷ ଅମର୍ତ୍ୟ-ଦେହାତୀତ ହୋଇ ଜୀବନର ବିପ୍ଳବତାକୁ ଉପଲବ୍ଧି କରିବାରେ ସମ୍ମୋହିତ ସେଇ ଭାବନାରୁ ଆକାଶର ଏକୃତିଆ ତାରା ସହ ଜୀବନର ଆଧୁର୍ଭୌତିକ ସମୀକରଣରେ କବି ଆତ୍ମାଦୀପ ଜାଲୁଥାଏ । ନିର୍ବାପିତ ହେବାର ନିଶାରେ, ପୃ-୨୦) ବଂଶୁଆ ପୃଥ୍ବୀ ସହ ଛନ୍ଦାଚରଣୀୟ କାବ୍ୟପୁରୁଷର ସମ୍ପର୍କଟି ଅଦ୍ଭୁତ ଧରଣର । ସେଇ ପୃଥ୍ବୀ ସହ ଏକ ପ୍ରକାର ଛାୟାଛନ୍ଦ ବିଚ୍ଛିନ୍ନତା ଭାବ ଲୁକ୍କାୟିତ (ସପନର ଫୁଲ କିଛି/ଇମିତି ପଡିଛି ଆସି ମୋ ନିସଙ୍ଗ ଶେଯେ, ମୋ ଆଖିର ନିଦ ସବୁ ଉଠେଇ ଯାଇଛି/ମୋ ନିଜର ଜଳାକାଟି, ପୃ-୨୩) । କାରଣ ସେ ଜୀବନସାରା ଖୋଜି ହେଉଥାଏ ମନର ମଣିଷଟେ/ ଆପଣାର ପାପଭର୍ତ୍ତି ପାପୁଲିରେ ଯିଏ ହାତ ଥାପି, ଘଷିଦେବ/ ପୃଥ୍ବୀକୁ, ମୁଁ ଯାରା ଅଂଶାଦାର ବୋଲି, ପୃ-୩୦) । ଏହି ଅନେକଶରେ କବିର ଆକୃତି ଦେହରୁ ଦେହାତୀତ ଆତ୍ମକୁ ପ୍ରଲମ୍ବିତ (ମତେ ଏକାକୀ ଛାଡ଼ି ଦିଆ ହେଇଛି.../ କିଏ ତମେ !/ ଯିଏ ପରଶି ଯାଉଛି ଏ ନିଃସଙ୍ଗ ନିର୍ଜନତା ? ଆସ, ନିବିଡ଼ ହୋଇ ଆସ/ ଏ ନିର୍ଜନତାରୁ ଅଧିକ ଅନ୍ତରଙ୍ଗ/ଏ ନୀରବତାରୁ ଆଉରି ମୁଖର/ ସ୍ଥିତି, ଶୂନ୍ୟ ଶେଷ ମହାଶେଷ ହେଇ, ପୃ-୩୪) ।

ନିଃସଙ୍ଗତା ଛନ୍ଦାଚରଣଙ୍କ କବିତାର ଅନ୍ତରୀଣ ଏକ ଯୋଗସୂତ୍ର, ‘ଅର୍କବିଗ୍ରହ’ର ପ୍ରଚ୍ଛନ୍ନରେ ଏହି ନିଃସଙ୍ଗଭାବ ଛାଇ ହୋଇ ଲାଖି ରହିଛି । ଏହି ନିଃସଙ୍ଗତା କାବ୍ୟ-ଦର୍ଶନ ପ୍ରତିମା ‘ଅର୍କବିଗ୍ରହ’କୁ ଉର୍ଦ୍ଧ୍ୱଗାମୀ କରିଛି; ତଥା ସୃଷ୍ଟି ରହସ୍ୟର ଏକା ଏକା ବାଟଚାଲିବାର ଅବବୋଧକୁ ପ୍ରତୀକିତ କରୁଛି : “ମୋତେ ଲାଗେ ବହୁ ଦୂର/ଯେମିତି କି ମୋ ମା କହୁଛି/ ନିଜ ଗାଲ ନିଜେ ଥାପୁଡେଇ/ନିଜ ପାଇଁ ନିଜେ ଗାତ ଗାଇ ରୁପ୍ରାପ୍ତ ଶୋଇପଡ଼/ ଶୋଇ ପଡ଼ ବାପା” ।

ରହସ୍ୟ ନଈର ସୁଏ ଉବୁରୁବୁ ତଙ୍ଗା :

‘ଅର୍କବିଗ୍ରହ’ରେ ଛନ୍ଦାଚରଣଙ୍କ ଜୀବନଦର୍ଶନ ଅତ୍ୟନ୍ତ ସୂକ୍ଷ୍ମ । ଯାହାକୁ ସ୍ଥୂଳତାରେ, ପାର୍ଥବତାରେ ଓ ଇନ୍ଦ୍ରିୟଦ୍ୱାରା ଉପଲବ୍ଧ କରିହୁଏ ନାହିଁ । ରହସ୍ୟମୟ ରୂପକଙ୍କର ପରିଧିରେ ସେ ଦର୍ଶନ ପ୍ରତୀକିତ । ଯେଉଁ କବି ପାଇଁ ଜୀବନ ବର୍ଷା ବୁଦ୍‌ବୁଦ୍ ଭଳି, ତବ୍‌ତବ୍

ଧାଉଁ ଥାଏ ଜୀବନ, ସୁଖରେ-/ ଥିବା ଯାଏଁ ଦିଶୁଥାଏ, ହଜିଗଲେ ପଡେ ନାହିଁ ଚିହ୍ନା (ପୃ-୪୮) ଆଉ ମୃତ୍ୟୁ: ନା ଆସିବା ବେଳ ଜଣାଏ/ ନା ଗଲାବେଳ କହିଦେଇ ଯାଏ/ରୁପ୍ରାପ୍ତ ଆସେ/ଆଉ ଆପଣା ଇଚ୍ଛାରେ/ବଗିଚାର ଫୁଲ ପରି/ ତୋଳି ନେଇ ଯାଏ (ପୃ-୪୪) । ଜୀବନ ସହ ମୃତ୍ୟୁଚେତନା (Death Consciousness) ଯୋଡ଼ିହୋଇ ରହିଛି ‘ଅର୍କବିଗ୍ରହ’ରେ । ‘ଅର୍କବିଗ୍ରହ’ର କାବ୍ୟପୁରୁଷର ଜୀବନବୋଧ ଏକାନ୍ତ ଏକଲା । ଜୀବନ ତା ଆଗରେ ବିଶାଳ ଓ ବିସ୍ତୃତ ! ପୁଣି ମୃତ୍ୟୁ ଆକସ୍ମିକ ଓ ଅପ୍ରତ୍ୟାଶିତ ପହଂଥିବା ଅତିଥିଟିଏ । ଛନ୍ଦାଚରଣଙ୍କ ପାଖରେ ମୃତ୍ୟୁ ଭୟପ୍ରଦ ନୁହେଁ । ଜୀବନ ଏକ ରତ୍ନ ଭଳି । ଗୋଟିଏ ଫୁଲ ବଗିଚା (କତଠାରୁ ଫୁଲ ଫୁଟି ଝରି ଯିବା ଯାଏ/ଆରେ ସଖି; ମାତି ଯିବ/ଏଇ ଦେଖ ବସନ୍ତଟି ବିତି ବତି ଯାଏ (ପୃ-୨୯) । ଛନ୍ଦାଚରଣଙ୍କ ପାଇଁ ଜୀବନ କେତେବେଳେ ବସନ୍ତ ଭଳି; ପୁଣି ସେଇ ବସନ୍ତଟି ମୃତ୍ୟୁଭଳି (ରତ୍ନଟେ ଝଡ଼ିଗଲା ଦେଖ ଲୁହ ଟିକେ ଝରିଲାକି/ରତ୍ନଟେ ବଦଳିଗଲା ଦେଖ/ମେଘଟିକେ ଘୁଂଲା ଓ ହସଟେ ଚହଲିଲା ତ; ପୃ-୪୦) । ମୃତ୍ୟୁମନସ୍କ ଜୀବନ-ସରଣିରେ ଜୀବନ ଅଛୁଆଁ ରହସ୍ୟମୟ ଅଥଚ ଏକ ଅବ୍ୟକ୍ତ ଶିହରଣ: ତା ଛାତିରେ ଖୁବ୍ ଶିହରଣ, ସେ କିନ୍ତୁ ଚହଲେନି/କି ଚହଲାଏ ନାହିଁ //ଦୂରେ ଥାଏ- / ଦହୁଥାଏ/ହାତ ବଡେଇଲେ/ମୋଟେ ଛୁଇଁ ହୁଏ ନାଁ (ପୃ-୪୩) । ‘ଜୀବନ’ ଅଥବା ‘ମୃତ୍ୟୁ’ ଛନ୍ଦାଚରଣଙ୍କ କବିତାରେ ମୁଦ୍ରାର ଦୁଇ ପାର୍ଶ୍ୱପରି ପରିପୂରକ । ତାହା ରହସ୍ୟମୟ ଦୁଇଟି ନାଁ କେବଳ । ବେଳେ ବେଳେ ତାହାର ରୂପବୋଧ ପ୍ରେୟସୀ ପ୍ରତିମା ସନ୍ତର୍ପଣେ ଠିଆ ହୋଇ ଥିବା ପ୍ରେମିକା ଭଳି ଅପୂର୍ବ ରୋମାଞ୍ଚିକତାରେ ଭରା; ତ ଆଉ କେତେବେଳେ ‘ମୃତ୍ୟୁ’ ଏକ ମଧୁର ବର୍ଷାର ପ୍ଲାବନ;ରତ୍ନର ମହୁର ଅବା ବସନ୍ତର ମହକିତ ସୁରଭି । ଛନ୍ଦାଚରଣଙ୍କ କବିତାରେ ଜୀବନମାନେ ହିଁ ମୃତ୍ୟୁ ଆଉ ମୃତ୍ୟୁମାନେ ହିଁ ଜୀବନ !

ଆସିବ ଆସିବ ହେଇ ଆକାଶର ରଙ୍ଗ ବଦଳିଲା :

ଛାୟାଛନ୍ଦ ରୋମାଞ୍ଚିକ ଭାବନା ସମଗ୍ର ଛନ୍ଦାଚରଣୀୟ କାବ୍ୟ-ପରିଧିର ପ୍ରମୁଖ ଏକକ । ସେଥିରୁ ‘ଅର୍କବିଗ୍ରହ’ ବିରୂପିତ ନୁହେଁ । ଜୀବନ-ମୃତ୍ୟୁ-ଆଧୁର୍ଭୌତିକତା-ମାଟିମନସ୍କତା-ଅନୁରାଗ-ସଂବେଗର କାବ୍ୟିକ ଉଲ୍ଲାସ, ସବୁରି ଭିତରେ ଛପି ରହିଛି ଛନ୍ଦାଚରଣୀୟ ରହସ୍ୟମୟ ରୋମାଞ୍ଚିକ୍ ଅବବୋଧଟିଏ । ଏ ରୋମାଞ୍ଚିକ ଆବେଗଟି ପ୍ରେମ ନୁହେଁ । ଏ ରୋମାଞ୍ଚିକତା ନିଃସଙ୍ଗ, ବିଷାଦକୈନ୍ଦ୍ରିକ ଜୀବନଧର୍ମୀ ଏକ ଏକ କାବ୍ୟିକ ଉଚ୍ଚାଟନ । ସେହିଭଳି ଛନ୍ଦାଚରଣଙ୍କ କବିତାରେ ପ୍ରେମର ପରିଧିଟି ସଂପୂର୍ଣ୍ଣ ନିଆରା । (ପ୍ରେମ ଶବ୍ଦଟିଏ/ସମ୍ପର୍କର/କାମ-ରୂପ/ଦେହ ଆଧାର/

ମନ ଦୀପାଳିଚିଏ/ହୃଦ ଆଲୋକ,/ ବାସ୍ନା ସପନ.../ତାତି ପଲକ //
 ତା'ର ସ୍ମୃତିର, ସ୍ମୃତିରେ ଶେଷ ନିଶାଣ/ତା'ର ଏକାନ୍ତ ଏକାନ୍ତ,
 ଚିର ମଗନ” (ପୃ-୪୯) । ‘ଅର୍କବିଗ୍ରହ’ରେ ପ୍ରେମ କେଉଁଠି
 ହେଲେ ସିଧାସଳଖ ପ୍ରେମିକା ସଭା ସହିତ ସନ୍ତର୍ପଣେ ଠିଆ
 ହୋଇନାହିଁ । ସବୁଠି ଅଦ୍ଭୁତ ଏକ ରହସ୍ୟମୟତା, ପ୍ରକୃତିର ନୀରବ
 ସଂସର୍ଗରେ ଅବିରତ ଛାଇ-ଆଲୁଅର ଖେଳ ଭିତରେ ପ୍ରତୀକ୍ଷାମାନ:
 “ଫୁଲ ମିଳୁକି ପତର/ଲୁହ ମିଳୁକି କାକର/ଯାହା ମିଳିଲା ସବୁ
 ମୋର । ଛନ୍ଦାଚରଣଙ୍କ କବିତାରେ ‘ତୁ’ ଅମୀମାଂସିତ ଏକ
 ବ୍ୟକ୍ତିସିଂହା ! ସେହି ‘ତୁ’ ବ୍ୟାପି ରହିଛି ସମଗ୍ର ଛନ୍ଦାଚରଣୀୟ
 କାବ୍ୟଭୂଗୋଳକୁ । ‘ଅର୍କବିଗ୍ରହ’ରେ ସେଇ ‘ତୁ’ ଟି ହୋଇପାରେ
 ପ୍ରେୟସୀ; ହୋଇପାରେ ପ୍ରକୃତି; ହେଇପାରେ ଈଶ୍ଵରୀୟବୋଧ
 ଅବା ଅବୋଧ୍ୟ ନିରାକାର ଜୀବନ ଅବା ମୃତ୍ୟୁ: “ଚିତ୍ରାଧାର
 ପୃଷ୍ଠାତଳୁ/ଉତୁରି ଆସୁ ତୁ...ତୁ...ତୁ.../ଏ ବିଶ୍ଵସତାଟି ‘ତୁ’ ମୟ
 ହୋଇଯାଏ” (ପୃ-୧୯) ।

‘ଅର୍କବିଗ୍ରହ’ରେ ଅପେକ୍ଷାର ଭାବ ସହ ରୋମାଞ୍ଚିକତା,
 କବିତା ଭିତରେ ନିବିଡ଼ ହୋଇ ରହିଛି : “ବରଷା ଆସିଲା,
 ବାଦଲ ଆସିଲା ସିନା/ତମେ ଆସି ନାହିଁ ଭଲ ଲାଗେ ନାହିଁ ଜମା/
 ଆକାଶେ ଦେଖିଲେ ଗେଣ୍ଡାଲିଆର ଯୋଡ଼ି/ସ୍ମୃତି ! ତମ କଥା କୋହ
 ହୋଇ ମୋର/ ଛାଡ଼ି ତଳେ ଯାଏ ଭରି, (ପୃ-୨୧) । ପ୍ରକୃତିର
 ନିସର୍ଗ ରମଣୀୟତା ଭିତରେ ଅପେକ୍ଷାର ମଧୁର ଅଭିସାର (ତୁ
 ଖାଲି ଆସିଲୁନି, ତଳତ ଆସିଲା.../ତୋ ସପନ ନ ସରୁଣୁ ରାତି
 ପାହିଗଲା...ସେ ତଳତ ସେ ସକାଳେ ଲାଭ କ’ଣ ?(ପୃ-୧୮) ।
 ଛନ୍ଦାଚରଣଙ୍କ କବିତାରେ କାବ୍ୟପୁରୁଷ ପ୍ରେୟସୀକୁ ଅପେକ୍ଷା
 କରୁଛି-ରତୁ ଯାଏଁ । ଜୀବନ ବଂଚି ଏକ ମୁଗୁ ସମ୍ମୋହନରେ ।
 ସେଇ ପ୍ରେମର ଅପୂର୍ବ ଶିହରଣର କୌଣସି ସ୍ଵାଦ ନାହିଁ, ନାହିଁ ମଧ୍ୟ
 ସଂଜ୍ଞା । ଚୈତ୍ରର ଶିହରଣ ପରି ସେ ଖାଲି ଛୁଇଁଯାଉ ଥାଏ ଦେହକୁ;
 ସରି ସରି ଯାଉ ଥାଏ ବସନ୍ତର ମାଦକତା (ଆରେ ସଖି; ମାତି
 ଯିବା- ଏଇ ଦେଖ ବସନ୍ତଟି ବିତି ବିତି ଯାଏ । (ପୃ-୨୯) ।
 ସ୍ଵପ୍ନରେ, ଅପେକ୍ଷାରେ ‘ଅର୍କବିଗ୍ରହ’ର କାବ୍ୟପୁରୁଷ ବିତାଉ ଥାଏ
 ଜୀବନ (ମୁଁ ଅଧାର ହାତ ବଢ଼େଇଲେ/ସପନ ସରୁଟି, ପୃ-୩୨) ।
 ଅଥଚ ପ୍ରାଣର ପ୍ରେୟସୀକୁ କହୁଥାଏ ବାରମ୍ବାର ଯେ, ଏ ପ୍ରେମର
 ରତୁ ନ ଶୁଖିଯାଉ ଯେମିତି : “ପ୍ରିୟତମା;/ ତମ ଆଖିର ମହୁଲି
 ପିଇ/ଜନମ-ଜନମ, କୋଟି ଜନମ/ ଏମିତି ଯିବି ମୁଁ ଜାଣି କଥାଦିଅ
 ମୋତେ/ ପାଗଳ ଭର୍ତ୍ତୀ କହି/ମୁଦା ପାଖୁତାରେ/ପ୍ରେମକୁ ଆମର
 ଶୁଖାଇ ମାରିବ ନାହିଁ (ପୃ-୪୦) । ଯେଉଁଠି କାବ୍ୟପୁରୁଷ ଯିଏ
 ଯେଉଁଠି ଥିଲେ ମଧ୍ୟ ନିତି ଯେ ପ୍ରେୟସୀ ସହିତ ତା’ର ମିଳନ ହୁଏ
 ବୋଲି (ଯେହେତୁ ଏଇଠି ନିତି/ଦେଖାହୁଏ ତମରି ସାଥରେ/

ଖୋଲାଖୋଲି ସପନ ସାଥରେ, ପୃ-୩୮) ଜାଗତିକ ପ୍ରେମର
 କଥା କହୁଥିଲେ ହେଁ, ପୁଣି କେଉଁଠି ସେଇ ପ୍ରେମ ଲାଗେ ଅସ୍ପଷ୍ଟ,
 ଧୂମାନ୍ତ ଆଉ ରହସ୍ୟମୟ : “କେତେ ଯେ କଷ୍ଟ ଖୋଜିଛି/ତେ
 ମୁଁ ମଉନେ/ ରୁମିବି ବୋଲି ତୋ ଚିତ୍ର/ ପ୍ରତିମା ଗୋପନେ,/...
 ଆଖିଲାଏ ମୋ ଅଶ୍ରୁରେ/ ଆଜି ଭରପୁର/ସ୍ମୃତିରେ ସହଜ ଏତକ/
 ପ୍ରୀତିର ଉପହାର,/ପ୍ରାର୍ଥନା ହେଉ କଷ୍ଟ/ସରଳ ସୋହାଗର/
 ମୁଗୁମାନସେ ରୁମୁଥାଏ/ତୋର ପାଦତଳ” (ପୃ-୪୩) ।
 ଛନ୍ଦାଚରଣଙ୍କ କବିତାରେ ପ୍ରେୟସୀ ଯେଉଁଠି ସ୍ପଷ୍ଟ ପ୍ରତୀକ୍ଷାମାନ,
 ସେଇଠି ମିଳନର ମଧୁଛନ୍ଦା ବର୍ଷିଛି । ସେଇଠି କାବ୍ୟପୁରୁଷ ସାଜିଛି
 ସାଧାରଣ ମାନବଟିଏ: “ତମ ନାବିବନ୍ଧର ଆନିକଟ୍ରେ/ନଜରବନ୍ଦି
 ମୁଁ ନଦୀ/ତମେ ଖସେଇ ନଉଁଛ ପଣତ ତା’ମୁଁ ଉଡ଼କି ଉଠୁଛି ।”
 (ପୃ-୨୬)

ହେ ମୋର ପ୍ରିୟତମ ମାଟି :

ଅମର୍ତ୍ତ୍ୟ ଭାବବୋଧ ସହ ଛନ୍ଦାଚରଣଙ୍କ କବିସତ୍ତା ନିମଗ୍ନ
 ହୋଇଥିଲେ ହେଁ ତା ଭିତରେ ସଂସ୍ପର୍ଷିତ ହୋଇ ରହିଛି ମାଟି ପ୍ରତି
 ତାକୁ ଭଲ ପାଇବା । “ଯେତେ ଯେତେ ମୁଁ ଗୋ ଉତ୍ତାଳ ହେଇଛି/
 ଅସ୍ଥିର ଏ ମୋ ଛାତି”(ପୃ-୪) । ଏଠି ସ୍ମରଣକୁ ଆସେ କବି
 ମାୟାଧର ମାନସିଂହଙ୍କ ‘ଦେବଶିଶୁ’ କବିତା ସହ କବି ବିନୋଦ
 ନାୟକଙ୍କ ‘ଏ ପୃଥ୍ଵୀ’ କବିତା ଦ୍ଵୟର ଭାବ । ଯେଉଁଠି ଉର୍ଦ୍ଧ୍ଵମୁଖୀ
 ହୋଇ ମଣିଷ ଯେତେ ଉପରକୁ ଉଠିଗଲେ ହେଁ, ତାକୁ ପୁଣି
 ଶେଷରେ ଏ ମାଟିକୁ ହିଁ ଫେରିବାକୁ ହୋଇଥାଏ । ତା’ର ଆପଣାର,
 ଏ ମାଟି ହିଁ ତା’ର ଚିର ପରିଚିତ ଆଉ ସର୍ବଦା ଅନ୍ତରଙ୍ଗ । ଏ ଦୁଇ
 କବିତାରୁ କିନ୍ତୁ ଅଲଗା ଚନ୍ଦାଚରଣଙ୍କ ଅଭିବ୍ୟକ୍ତି । ଏଠି ମାଟିର
 ତାକୁ ଭଲ ପାଇବା ଉପରକୁ ଉଠିବାକୁ ଦେଉନାହିଁ । ଛନ୍ଦାଚରଣଙ୍କ
 ସେଇ ମାଟିମନସ୍କତାରୁ ଆକାଶ ସେଇଠି ବିସ୍ତୃତ ଆଉ ବିଶାଳ :
 “ମୁଁ ସିନା ତୋ’ର ବିଶାଳତା/ ମାପି ପାରିନିରେ ଆକାଶ // ତୁତ
 ମତେ ଚିହ୍ନିଯାଇଥିବୁ” (ପୃ-୨) । ଛନ୍ଦାଚରଣଙ୍କ ମାଟିମନସ୍କତା
 ପୃଥିବୀରେ ସୀମାବଦ୍ଧ: “ତୁ ତ ସିନା ଉଡ଼ିବୁଲୁ/ପକ୍ଷୀ ତୁଇ; ଦୁଇ/
 ତୋ ଆଗରେ ଅସୀମ ଆକାଶ, ମୁଇଁ କିନ୍ତୁ ଅସହାୟ/ସୀମାବଦ୍ଧ
 ପୃଥିବୀର-/ ଗୋଟାଏ ମଣିଷ” (ପୃ-୫) । କାବ୍ୟପୁରୁଷର
 ଆକାଶମୁଖୀ ହେବାର ଅଭାସା ଥିଲେ ହେଁ ଏ ମାଟି ତାର ଅତି
 ଆପଣାର (ହେ ମୋର ପ୍ରିୟତମା ମାଟି, ପୃ-୩) । ମାଟିକୁ ଛାଡ଼ି
 ତା’ର ସଭାର କଳନା ନାହିଁ । ଅସ୍ଥିତ ନାହିଁ । ମାଟିରୁ ଆକାଶକୁ
 ଚାହିଁଲେ, ମାଟିଠାରୁ ବିଚ୍ଛିନ୍ନ ହେଉଥାଏ ମଣିଷର ଭାବନା । ଏଠାରେ
 କବିଦୃଷ୍ଟି ରୂପାୟିତ ହୋଇଛି ଭିନ୍ନ ଭାବେ: “ମାଟିରୁ ଯଦି କେ
 ଆକାଶକୁ ଚାହେଁ/ମାଟି ଆଉ ଦିଶିବକି” ?(ପୃ-୨୪) । ଉର୍ଦ୍ଧ୍ଵମୁଖୀ
 ଆଉ ମାଟି ପ୍ରତି ଆକର୍ଷିତ ହେବା ଭଳି ଦୁଇ ଦ୍ଵନ୍ଦ୍ଵାତକ ଭାବ

ଛନ୍ଦାଚରଣଙ୍କ କବିତାରେ ବେଶ୍ ହୃଦ୍ୟ । ଯାହା ଭିତରେ ଅନୁଭବି ହେବ ମେଟାଫିଜିକାଲ ଅନ୍ତର୍ବୋଧକୁ ।

ସମୁଦ୍ର ବି ଦେଖାଯାଉ ଲୁହଟୋପେ ପରି :

ସୃଷ୍ଟିର ବିଶାଳତା ଆଗରେ ନିଜକୁ ଚୁଚ୍କକରି - ମଣିଷ ଯାବତୀୟ ଦୃଃଖ, କଷଣ, ପୀଡ଼ନ, ସଂକ୍ରମଣ ଭାବକୁ ନିଜ ଭିତରେ ମିଶାଇ ଦେବା ଭଳି ଏକ ଅହଂଶୂନ୍ୟ ଅବବୋଧ ‘ଅର୍କବିଗ୍ରହ’ରେ ଆଲୋକିତ ହୋଇ ଉଠୁଥିବା ଦିଗ୍‌ବଳୟଟିଏ । ଏକ ବିଶ୍ୱମୟ ପ୍ରାଣର ସମର୍ପଣ ଭାବ ସହିତ ସ୍ୱାୟତ୍ତ ହୃଦୟକୁ ବ୍ରହ୍ମାଣ୍ଡ ଭଳି ବ୍ୟାପ୍ତ କରିଦେବାର ଅଭୀଷ୍ଟା କବିତାରେ ବେଶ୍ ଛଳ ଛଳ : “ଏମିତି ଆଖିଟେ ଦେ/ଯେ ସମୁଦ୍ର ବି ଦେଖାଯାଉ/ ଲୁହଟୋପେ ପରି/ ଆଖିର କୋଣରେ” (ପୃ-୧) । ସେହିଭଳି “ମୁଁ ତୋର ଦରଦାବନ୍ଧୁ ତୋ’ର ଦୃଃଖର” (ପୃ-୧୫) କାବ୍ୟ-ପଂକ୍ତି ଭିତରେ ଜୀବନକୁ ଅନ୍ୟ ପାଇଁ ଉତ୍ସର୍ଗ କରିବାର ଆକୃତି ସ୍ପଷ୍ଟ ! ଜୀବନ ପ୍ରତି, ପୃଥିବୀ ପ୍ରତି ଅନୁରାଗବୋଧ ସହ ମଣିଷକୁ ଭଲପାଇବାର ପ୍ରତ୍ୟାଶାରୁ ଅନେକତ୍ର କବିତାଗୁଡ଼ିକରେ ଶୁଣିବାକୁ ମିଳେ ଦୃଃଖକୁ ପିଇ ଦେବାର ଶବ୍ଦ !: “କ’ଣ ନ ଲାଗେ ସତେ/କତ ଯେତେ ପାଖୁଡ଼ା ମେଲାଏ/ ବାସ୍ନାବାରି ବସିପଡେ ପ୍ରଜାପତି/ଫୁଲ ପାଖେ ମୌନ-ମୁଖର,/କ’ଣ ସତେ ନ ଲାଗେ ଯେ, / ଜଣେ ଜଣେ ଯେବେ ଗୀତ ଗାଏ ନୀରବରେ/ଆଉ ଜଣେ ଶୁଣି ବସେ/ଆଖି କାନ ବନ୍ଦ କରି/ଖୋଲି ଦେଇ ଛାତିର ଦୁଆର” (ପୃ-୩୩) । ଏସବୁ ଭାବି ପାରୁଥିବା ଚେତନାର କବିଟି କିନ୍ତୁ ନିଜକୁ ମଣୁଥାଏ ତୁଚ୍ଛ କୁନି ଚଢେଇଟିଏ: “କିଛି ସ୍ୱପ୍ନ ଜିଇଁବାର.../କିଛି ସ୍ୱପ୍ନ ହଜିବାର..../ ନେଇ, ମୁଁ କୁନି ଚଢେଇଟେ” (ପୃ-୨) ।

ପତ୍ରଝଡ଼ାର ଗୀତ ଏଇଠାରେ ସରୁ :

ଛନ୍ଦାଚରଣଙ୍କ ପାଇଁ କବିତା ହେଉଛି : “ଯୋଉ କବିତାରେ ଫୁଲଝରେ ଖାଲି/ଫୁଟିବାର କଥା ନାହିଁ/ସେମିତି କବିତା ଆଉ ମୁଁ ଲେଖିବି ନାହିଁ/ ପତ୍ରଝଡ଼ାର ଗୀତ ଏଇଠାରେ ସରୁ ଲାଭ କ’ଣ ଯଦି ମୋର ଗୀତର ସୁରେ/ପଲ୍ଲବିଲାନି ତରୁ” (ପୃ-୪୯) । କବିତା କହିଲେ ‘ନବସୃଜନର ମନ୍ତ୍ରପାଠ’ ବୁଝିଥିବା କବି, ସୃଜନରେ ବିଶ୍ୱାସୀ କବି ପୁଣି କବି କହିଲେ ବୁଝେ : “ନା ମଣିଷ/ନା ଯୋଗୀ,/ କବି !/ ଗୋଟେ ଭୋଗୀ-ବଇରାଗୀ” (ପୃ-୪୨) । କବିକୁ ନେଇ ଛନ୍ଦାଚରଣଙ୍କ ଏ ଅଭିବ୍ୟକ୍ତିଟି ସ୍ପଷ୍ଟ ପୁଣି ଅସ୍ପଷ୍ଟ ! ନିଜ ସ୍ୱୀକାରୋକ୍ତିରେ କବିଟିଏ ତ୍ରିଶଙ୍କୁ ଭଳି ମଧ୍ୟ-ସ୍ୱର୍ଗର ପ୍ରବାସୀ । ଜୀବନ-ମୃତ୍ୟୁ, ସମୟ ଅସମୟ, ସ୍ଥିତି - ସ୍ଥିତିହୀନତାକୁ କୌଣସି ମୂଲ୍ୟ ଦେଉନଥିବା ଅଦ୍ଭୁତ ମଣିଷଟି ହେଉଛି କବି : “ତମ ନାଭିନାଡେ ବିସ୍ମୟ ଥିବା ଯାଏଁ/ଦେଖିବି ରହିଛି ଉନ୍ମେଷ ଚିରକାଳ/

ମରିନାହିଁ, ଶିବ ସମାନ ଶୋଇଛି/ କରୁଛି ଗରଳ ପାନ/ମୃତ୍ୟୁ ଚୁମ୍ବନେ ଦେବ ସଖି, ଧନଦାନ/ତମ ଅମୃତ ଧାରେ/ଦେଖିବି ଖୋଲୁଛି ପଲକ କବିର/ଉତ୍ସାର ଅଭିସାରେ” (ପୃ-୪୭) । ପୁଣି ସେଇ କବି ସ୍ନୋଟହୀନ ଶବ୍ଦସବୁ ଧାର ଆଣି ଲେଖେ କବିତା : “ମୁଁ ତମର ଶବ୍ଦ ସବୁକୁ/ସଜେଇ ଦେଇ କବି ହୋଇଗଲି” (ପୃ-୩୭) । କବି ଛନ୍ଦାଚରଣଙ୍କ କାନୁଆସରେ କବି ଏକ ଖୁଆଲି ମଣିଷ ନୁହେଁ । ସ୍ଥିତିହୀନ ହୁଏତ ସ୍ଥିତିବାନ୍ ! ଅଦ୍ଭୁତ ଏକ ବ୍ୟକ୍ତିତ୍ୱଧାରୀ ଜୀବ । ଯାହାର ପରିଚୟ କେବଳ କବି । କବିର କଳମରେ ରୂପପାଏ ଅନୁଭବର ଚିତ୍ରିତ ପ୍ରତିମା । ତେଣୁ କବିତାର ଦର୍ପଣରେ କବି ନିଜେ ଆଶ୍ଚର୍ଯ୍ୟ ଚକିତ ! ତେଣୁ ସେ ପ୍ରିୟତମାକୁ ସଂବୋଧନ କରି କହିଛି, ହେ ପ୍ରିୟତମା, ଯଦି କେହି ପଚାରେ - ତେବେ କହିଦେବ ମୋର ପରିଚୟ : “ପ୍ରିୟତମା, ଜିଜ୍ଞାସୁ ଭେଟିଲେ କେବେ, କହିଦେବ/ଶବ୍ଦରୁ ରୂପଆଡକୁ ବିସ୍ତାରିତ କରିଟିଏ ଏବେ” (ପୃ-୫୪) । ଛନ୍ଦାଚରଣଙ୍କ କବିତା ଭିତରେ, ଚିତ୍ରରେ ଆଉ ଖୋଦ୍ କବି ଭିତରେ ଆମେ ଯେଉଁ କବିଙ୍କୁ ଖୋଜି ହେଉ - ସେ କବି କବିତା ଆଉ ଚିତ୍ର ଭଳି; ଉପଲବ୍ଧିର ଅନନ୍ତ ସାଗର । ସ୍ମୃତି ଆଉ ଅତୀତ ଭଳି ଜୀବନ୍ତ ! ମୃତ୍ୟୁଞ୍ଜୟ !

ଯଦି ମୋ ଗୀତର ସୁରେ ପଲ୍ଲବିଲାନି ତରୁ :

କବିତାର କବି ଭାବେ ଛନ୍ଦାଚରଣ ଆଶାବାଦୀ । ଭଙ୍ଗୁରତାରେ ତାଙ୍କ କାବ୍ୟପୁରୁଷ ଅବିଶ୍ୱାସୀ । ସେ ଦୃଷ୍ଟିରୁ ସମଗ୍ର ‘ଅର୍କବିଗ୍ରହ’ରେ ଛନ୍ଦାଚରଣ ଏକ ଆତ୍ମିକ ପ୍ରତ୍ୟାଶାଦ୍ୱାରା ଅନୁପ୍ରେରିତ ! “ଆଜିର ଆଶୀର୍ବାଦକୁ ପାଦରେ ସ୍ୱୀକାରି ନିଆଁ/ ପ୍ରଭାତୀ ପକ୍ଷୀର ଡାକ/ ଶୀତରାତି ଫୁଲର ମହକ/ ସକାଳର ସବୁଜ ରଙ୍ଗେ/ ଅନାଥ ଆଗକୁ/ ଏବେ ଚାଲିବାକୁ ଆରମ୍ଭ କର/ ବିଶ୍ୱାସର ଉଜ୍ଜ୍ୱଳ ବୀଜରେ/ ବଂଧ୍ୟାମାଟି ଗର୍ଭବତୀ ହେବ,” (ପୃ-୧୦) । ସେହିଭଳି “ପୁଣି ଯେବେ ବର୍ଷା ହେଇ ଉତୁରିବ/ମାଟିତଳୁ ସମ୍ଭାବନା ସବୁ/ ଆପେ ଆପେ ଗଜୁରି ଆସିବ” (ପୃ-୫୧) ଆଦି କବିତାରେ ଛନ୍ଦାଚରଣ ବଂଧ୍ୟାମାଟିରେ ନୂତନ ସର୍ଜନ ହେଉ ଅଥବା ମାଟିତଳୁ ସଂଭାବନାର ସ୍ୱପ୍ନ ଦେଖିବା ହେଉ, ତାହା ତୀବ୍ର ଆଶାବାଦକୁ ପ୍ରତିବିମ୍ବିତ କରେ । ନିଃସଙ୍ଗତା, ଏକାକୀୟ ସତ୍ତ୍ୱେ ଛନ୍ଦାଚରଣଙ୍କ କବିତା ଭିତରେ ଭରି ରହିଛି ଅମାପ ଜୀବନ : “ଲାଭ କଣ ଯଦି ମୋ ଗୀତର ସୁରେ/ ପଲ୍ଲବିଲାନି ତରୁ” (ପୃ-୪୮) ଛନ୍ଦାଚରଣଙ୍କ କବିତାରେ ବେଳେ ବେଳେ କାବ୍ୟପୁରୁଷ ହାରିଯିବା ଭଳି ବା ହତାଶ ହୋଇଯିବା ଭଳି ଭାବନାଦ୍ୱାରା ଯେଉଁଠି ଭାରାକ୍ରାନ୍ତ ମନେ ହୋଇଛି - ସେଠାରେ ଲକ୍ଷ୍ୟ କରିବାର ବିଷୟଟି ହେଉଛି, ସେଠାରେ ତାହା ଚେତନାର ଉତ୍ତରଣର ଅଭୀଷ୍ଟା ଆଧାରିତ । ସମଗ୍ର ଭାବେ

‘ଅର୍କବିଗ୍ରହ’ରେ କବିଙ୍କୁ କ୍ଷୟଶୀଳତା ରୁଚଣ କରିପାରି ନାହିଁ । ଜୀବନର ଉତ୍ଥାନ ପତନରେ ଚାଲିଯିବାରେ ବିଶ୍ୱାସୀ ହୋଇ ଉଠିଛନ୍ତି କବି : “ପାହାଡ଼ରୁ ଓହ୍ଲେଇଲା ବେଳେ/ପଥରଟେ ଟଳମଳ ଯଦି ଆଡେଇ ଚାଲିଯା, ଅବା ସକଳ ଶକତି ଦେଇ ପଥରକୁ ଲେଉଟେଇ ଦେ” । (ପୃ-୪୯) ।

ସମୁଦ୍ର ହୋଇ ସଞ୍ଜିଛି ସବୁ ଯତନେ :

‘ଅର୍କବିଗ୍ରହ’ର ସବୁଯାକ କବିତା ଅନାମିକା । ସବୁଯାକ କବିତା ସଂକ୍ଷିପ୍ତ । ଅଥଚ ବିନ୍ଦୁ ଭିତରେ ସିନ୍ଦୁକୁ ଅବଲୋକନ କରାଯାଇପାରେ । କବିତାଗୁଡ଼ିକୁ ଦେଖିଲେ, ତାହା ବିକ୍ଷିପ୍ତ ଓ ବିପର୍ଯ୍ୟୟ ମନେ ହୋଇଥାଏ ସ୍ଥୂଳଦୃଷ୍ଟିରେ; ମାତ୍ର ଏକ ଆଭ୍ୟନ୍ତରୀଣ ସମ୍ପର୍କ ରହିଛି ପ୍ରତ୍ୟେକଟି କବିତା ଭିତରେ । ଜୀବନକୁ ତୀବ୍ର ଭଲପାଉଥିବା ଛନ୍ଦାଚରଣ ସବୁବେଳେ ବୃହତ୍ ଏକ ଚିନ୍ତନଦ୍ୱାରା ହୋଇଉଠିଛନ୍ତି ବିଶ୍ୱାସୀ । ସେଇଥିପାଇଁ ତାଙ୍କ କବିତା ଓ ଚିତ୍ରର କାନଭାସ୍ ସବୁବେଳେ ଉର୍ଦ୍ଧ୍ୱମୁଖୀ । ବ୍ୟାପ୍ତ ହୋଇ ଯିବାପରି । ବେଳେ ବେଳେ ପାରଦ ଭଳିତଳ ତଳ ତ ବେଳେ ବେଳେ ବାସ୍ତାୟିତ । ଏହା ହିଁ କାରଣ ତାଙ୍କ କବିତାରେ ସମୁଦ୍ର-ନଦୀ-ମାଟି-ଆକାଶ-ରତ୍ନମାନଙ୍କୁ ଧରି କବି କାବ୍ୟ-ସଂସାରରେ ଆଦୃଶ ପଦାର୍ପଣ କରିଛନ୍ତି । ସେଇ କବି ହିଁ ସେଥିପାଇଁ କଲୁଛି ଆଖିର କୋଣରେ ସମୁଦ୍ର ଲୁହଟୋପେ ପରି ଲାଖି ରହୁ ଥିବା ନଦୀମାନଙ୍କୁ ନିଜ ସହ ନୀରବତା ଭିତରେ; ଏକତ୍ର ଶୋଇ ଯିବାର କରୁଛି କଳ୍ପନା । ସେହିଭଳି କାବ୍ୟପୁରୁଷ “ମୁଁ ତ ଚିରକାଳ ଶୋଷିତ-ଆଗୋ ନଇ” ଅବା “ଭାଙ୍ଗିଛି ଯେତେ ଲୁହର ସିଆର/ନଇ କଲା” ଭଳି ବହୁ ପଂକ୍ତିରେ ପ୍ରସାରିତ ହୋଇଯିବାର; ପ୍ରଲୟିତ ହୋଇଯିବାର ଜୀବନମନସ୍କତା ପରିଲକ୍ଷିତ । ଛନ୍ଦାଚରଣ କବିତାରେ ଏହି ‘ନଦୀ’ ହିଁ ବହୁ ଭାବେ ଜୀବନ-ମୃତ୍ୟୁ-ସମୟ-ପ୍ରେୟସୀର ରୂପବୋଧକୁ ପ୍ରତୀକିତ କରୁଛି । ସମଗ୍ର ‘ଅର୍କବିଗ୍ରହ’ରେ କବି ଛନ୍ଦାଚରଣ ‘ନଦୀ’ ଓ ‘ସମୁଦ୍ର’ ମନସ୍କ ।

ଛନ୍ଦାଚରଣ କବିତାରେ ଶବ୍ଦମାନେ ବର୍ଣ୍ଣିତ । ଶବ୍ଦମାନେ ଆପେ ଆପେ ଗତିଆସିଛନ୍ତି କବିତାର ବଗିଚାକୁ । ଅଦ୍ଭୁତ ଏକ ଶବ୍ଦର ମନୋହରୀ ବଗିଚା ହେଉଛି ଛନ୍ଦାଙ୍କ କବିତାର ବିସ୍ତୃତ କାନଭାସ୍ । ଆବେଗ ଓ ଅନୁରାଗ ଏହି ଜୀବନର ବିଭୋରତାର ରଙ୍ଗ ମାଖି ହୋଇ ସତେ ଅବା ଶବ୍ଦମାନେ ଲାଖିରହି ଯାଇଛନ୍ତି ସେଇ କବିତାର ପଂକ୍ତିଗୁଡ଼ିକ ଭିତରେ । କାହାକୁ କେଉଁଠାରୁ ଅଲଗା କରିଦେଇ ହେବ ନାହିଁ । ଛନ୍ଦାଙ୍କ କବିତାରେ ଶବ୍ଦଙ୍କର ଏହି ଖଞ୍ଜି ହୋଇ ଯିବାର କଥାର ମର୍ମଟି ତାଙ୍କ ଶବ୍ଦଶିଳ୍ପର ବୈଚିତ୍ର୍ୟ ଅଟେ । କାବ୍ୟଭାଷା ସେହିଭଳି ସଂକ୍ଷିପ୍ତ, ଅର୍କବିଗ୍ରହ ଆଉ ଜୀବନବୋଧକୁ ଧରିରଖିଲା ଭଳି ଭାଷା ପାଣ୍ଡିତ୍ୟ ଅପେକ୍ଷା ନିଛକ ସାଧାରଣ ମନଟିଏ ବସିରହିଛି – ସେ ଭାଷାର ମଞ୍ଜି ହୋଇ । ନିରାତମ୍ବର, ଆବେଗର ଅଦ୍ଭୁତ ଖିଆଲି ନଇଟିଏ ଭଳି ଛନ୍ଦାଚରଣଙ୍କ କାବ୍ୟଭାଷା – ଚାଣିନିଏ, ଦୂରରୁ ଶୁଭୁଥାଏ ରତ୍ନଙ୍କ ମନ୍ତ୍ରପାଠ ପରି ।

‘ଅର୍କବିଗ୍ରହ’ରେ କବି ଛନ୍ଦାଚରଣଙ୍କ ପରିବେଶିତ ଚିତ୍ର ମଧ୍ୟ କବିତା ଭଳି ମୁଖର । ଅନେକତ୍ର ଅଦ୍ଭୁତ ଭାବେ କବିତାସହ ଭାବସିନ୍ଧୁ ହୋଇ ଆବୋରି ରହିଛି ଚିତ୍ର ସବୁ । କବିତା ଭଳି ଚିତ୍ରଗୁଡ଼ିକ ମଧ୍ୟ ଆପେ ଆପେ ଅର୍ଥବହନ କରି ସତେ ଯେମିତି ଜୀବନ୍ତ ହୋଇ ଉଠୁଛନ୍ତି କାନଭାସ୍ ଉପରେ । ଜଣେ ଶିଳ୍ପୀ ମଣିଷର ସର୍ଜନର ଦୁଇ ରୂପ ‘ଚିତ୍ର’ ଓ ‘କବିତା’, ‘ଅର୍କ ବିଗ୍ରହ’ରେ ଏକାତ୍ର ହୋଇ ଆଖି ଆଗରେ ଅଦ୍ଭୁତ ପୂର୍ବାଶାକୁ ସଂଦର୍ଶନ କରୁଛି ।

‘ଅର୍କବିଗ୍ରହ’ର ଶୈଳୀ ସମ୍ପର୍କରେ ଏତିକି କୁହାଯାଇପାରେ ଶିଳ୍ପୀ ଛନ୍ଦାଙ୍କ ‘କବିତା’ ଓ ‘ଚିତ୍ର’ କହିଲେ ଯାହା ବୁଝାଯାଏ ତାହା ‘ଅର୍କବିଗ୍ରହ’ରେ ସମୀକୃତ । ପରିଶେଷରେ ଏତିକି କୁହାଯାଇପାରେ କବି ଛନ୍ଦାଚରଣଙ୍କ ଶିଳ୍ପୀର ଜୀବନ ଓ କବିତ୍ୱକୁ ‘ଅର୍କବିଗ୍ରହ’ର ଭିତ୍ତିରେ ପରଖିବାର ଏହା ଏକ ମୁଗ୍ଧ ପ୍ରୟାସ ମାତ୍ର, ଯାହା ମୋ ପାଇଁ ‘ଆଖି ଆଗରେ ଅଦ୍ଭୁତ ପୂର୍ବାଶା’ର ବିରଳ ସମ୍ମୋହନ ।

ବିଭାଗ ମୁଖ୍ୟ (ଓଡ଼ିଆ)

ଓଡ଼ିଶା କେନ୍ଦ୍ରୀୟ ବିଶ୍ୱବିଦ୍ୟାଳୟ, କୋରାପୁଟ

